

ሰንበት ዘጎሐ ጽባሕ

ነሐሴ 30 2013 ዓ.ም.(9/5/2021)

መዝሙር: አምላኪያ ጌር አንሥአኒ በትንሣኤከ. . . . ኦ ሕያዋይ አምላኸይ ብትንሣኤኸ አተንሥአኒ ንስምካ ከኸብር ከይርስዎ ንስኸ ንጽባሕን ንወጋሕታን ሠሪዕካ ንምድሪ ካብ ፍረ ተግባርካ ተጽግብ ስለ ዘሎኸ ዐይኒ ኩሉ ሰብ አባኸ ተስፋ ይገብር. . . ምእንቲ ሰብ ኢልካ ሰንበት ሰራዕካ ኦ ሕያዋይ አምላኸይ ብትንሣኤኸ አተንስአኒ፥ ኩሉ ጊዜ መሓሪ ኢኸ ስምካ ኸአ ክቡር እዩ።

ንባባ: ሮሜ 13:8-10፥ 1ጴጥ 2:2-11፥ ግ.ሓ. 27:33-ፍ፥ ማቴ 18:15-20
ምስባክ: እስመ ኅቤከ እጼሊ እግዚአ፥ በጽባሕ ስምዓኒ ቃልዮ፥ በጽባሕ እቀውም ቅድሜከ ወአስተርኢ ለከ።

ኦ ጎይታይ ጽባሕ ጽባሕ አባኸ እጽሊ አሎኸ እም ቃለይ ስምዓኒ፥ወጋሕታ ኣብ ቅድሜኸ እቐውም ናባኸ እውን እቐርብ።

ፍቕሪ አምላኸ ንደቂ ሰብ ኣብቲ በብእዋኑ እንርእዮ ህያባት ክንርድኦ ንኸእል። ሰባት ስለ ዝኾና መዘኸኸሪ የድልዮና ከይንዝንግዕ ምልክት ይውሃበና እዩ። ዕለተ ሰንበት ምስ አምላኸ ክንራኸብ ክንሳሕ ክንዕረቕ ሥጋኡን ደሙን ክንቅበል እትሕግዘና እተዘኸኸረና ዕለት እያ። እዋናት ክረምትን በብእዋኑ እንርእዮም ሓልዮት አምላኸ ክንርዳእ ይሕግዡና። በዚ ኣቢልና ኸአ ኣብ መንጎና ክህሉ ዘለዎ ሓልዮትን ተገዳስነትን ክንሓስብ ንኸእል።

ኣብ አቆጻጽራ ስርዓት ሃገርና ኣብ ሓዲስ ዓመት 2014 ዓ.ም. ዘመነ ማርቆስ ገጽና እናተሰናዶና ስለ ዘሎና እዚ ሰንበት ጎሐ ጽባሕ ይብሃል ትርጉሙ ኸአ ወጋሕታ ማለት እዩ። ኣብ ኩሉ ክወግሓልና ምስ አምላኸ ዘሎና ርክብ ምስ ሰባት ዘሎና ርክብ ከምቲ አምላኸ ዝደልዮ ኮይኑ ክወግሓልና። እምብአር እዋኑ ኣብ ሓዲስ ዓመት ገጽና ንኸይድ ስለ ዘሎና ሓዲስ ዓመት ክወግሕ ስለ ዝኾነ ምስ ሓዲስ መንፈስን ሕይወትን ክንሰናዶ ዘዘኸኸር እዩ።

ንሓዲስ ዓመት ከም ተኸታሊ ክርስቶስ ብሓደ ልብን መንፈስን ክነብዕሎ ምእንቲ ማቴዎስ ወንጌላዊ ኣብ መንጎና ክህሉ ዝግብኦ ነገራት ብግሉጽ ይነግረና ከምኡ ምስ ዝበደሉና ከመይ ክንገብር ከምዘሎና የስተምህረና።

አባል ቤተ ክርስቲያን ምዃን ማለት ኣብ ማሕበር አሕዋትን ኣሓትን ብክርስቶስ ምዃን ማለት እዩ። እዚ ማለት ከአ ክርስቲያን ምዃን ማለት ግላዊ ወይ ናይ ብሕትኻ ጉዳይ ማለት አይኮነን ወላ እኳ ገለ ሰባት ብኸምኡ እንተ ረአይዎ። እግዚአብሔር ንቃኤል ሓውኻ አበይ አሎ? ኢሉ ምስሓተቶ ቃኤል ከአ ሓላው ሓወይዶ ኾይነ ኢሉ መሊሱ። ትምህርቲ ወንጌል እዚ እዩ ኣነ ኣብ ልዕሊ አሕዋተይ ሓልፍነት አሎኒ። እግዚአብሔር ንቃኤል ክሓቶ እንከሎ ንዝገበርን ከምኡ ምስ ሓወ. ክህልዎ ዝነበሮ ርክብ ከዘክሮ ኢሉ እዩ ሓቲትዎ። ኩልና ምስ ሓውና ሓፍትና ሓላፍነት ኣብ ነነድሕድና አሎና ንሱ እዩ ክርስቲና። እግዚአብሔር ኣብ ነነድሕድና ከም እንተሓላሎ ገሩ እዩ ፈጠሩና። ኣነ ንበይነይ ዝብል መንፈስ እግዚአብሔር አይኮነን።

ምስ አምላኸ ዘሎና ርክብ ኣብቲ ምስ ሰባት ዘሎና ርክብ ክግለጽ ይግባእ። ምስ አባላት ስድራና ይኹኑ ካልኣት ጓኖት ዘሎና ርክብ ኣብኡ ዝተመስረተ እዩ። ነንሓድሕድኩም ፍቕሪ እንተ አላትኩም በዚ ደቂ መዛሙርተይ ምዃንኩም ኩሉ ኪፈልጥ እዩ (ዮሐ 13:35)። ኣብ ማቴ 25: 40-45 እንተ ረኤና ኸአ እቲ ንሓደ ኻብዘም ዝነአሱ ኣኅዋተይ ዝገበርኩምዎ ንኣይ ከም

ዝገበርኩምዎ ብሓቂ እብለኩም አሎኹ ይብል። እቲ ኣብ ነነድሕድና እንገብሮ ሰናይ ነገር ንአምላኽ ከም ዝገበርናዮ እዩ እቲ ኣብ ነነድሕድና እንገብሮ ክፉእ ነገር ከአ ንአምላኽ ከም ዝገበርናዮ እዩ።

ብዙሓት ኣብ ጉዳይ ናይ ካልኦት ሰባት ክንኣቱ አይንደልን ኢና። ኣብ ገለ እዋን እዚ ከምዚ ዓይነት ጽቡቕን ሓጋዝን እዩ ኣብ ገለ እዋን ከአ ጉድኣት አልኦ። ንኣብነት ሓደ ነገር ከይሳዕረረ እንከሎ ኩልና እንተ አለናዮ ክንዕወተሉ ንኽእል ምስ ዓበዩ ኩሉ ምስ ተበላሸወ ሓንቲ ክንገብር አይንኽእልን ኢና። ኣብ ገለ እዋን ፈሪሕና ሱቕ ክንብል እንከሎና ወይ ዘመደይ ወገይ ኢልና ክፉእ እናገበረ ሱቕ ኢልና እንተ ረኣናዮ ወይ እንተ ሰዓብናዮ ዝገደደ ክፍኣት ንገብር።

ናይ ሎሚ ወንጌል እምብአር ኣብ ማሕበር ኣብ ሕብረተ ሰብ ከመይ ኢልና ክንጉዳዝ ከም ዘሎና ይነግረና። ምዕራፍ 18 ናይ ማቴ ወንጌል ብዛዕባ ኣብ መንጎ ማሕበር ክህሉ ዝግብኦ ርክብ እዩ ዝገልጽ ብፍላይ ኣብ መንጎ ሓደ እንተ በደለ ከመይ ገርና ከም እንፈትሖ ይነግረና። **ንሕና ኣብ ጉዕዞ ቅድስና እንርከብ ማሕበር ሓጢአተኛታት ኢና።** ዕርቂ ሰላም ኣብ መንጎ ክርስትያን ክህሉ ዓቢ አድህቦ ዝግበረሉ እዩ። ኣብዚ ምሉእ ማሕበር እምበር ሓለፍቲ ጥራሕ አይኮነን ነቲ ጉዳይ ዝፈትሑ። ኣብ ናይ ሎሚ ወንጌል ሰለስተ መገድታት ንሓደ ዝተባእሰ ክንግርቕ እንከሎና እንጥቀመሉ አገባብ ይነግረና እዚ ኣብቲ ናይ አይሁድ ልምዲ አፈታትሓ ባእሲ ዝተመስረተ እዩ (ለዋውያን 19:17)። ኣብ ግምት ክነእትዎ ዘሎና እቲ ግዳማዊ ርክባትና ነቲ ኣብ መንጎና ክህልዎ ዝግብኦ ውሽጣዊ ነገራት ክጸልዎ ይኽእል እዩ።

ብምልኡ ትሕዝቶ ናይ እዚ ወንጌል ንዕርቅን ንምሕረትን ኩልና ብሓባር ክንሰርሕ እምበር ንምቕጻዕ ወይ ንምፍራድ ከይንወፍር ዝነግረና እዩ። ከምኡ ነቲ ኣብ መንጎ ዝጓነፍ ጸገም ብዝክአል ዓቢ ገርና ከይንርእዮ ይነግረና። ስለዚ መጀመርያ እቶም ሰብ ነገር ነገሮም ኣብ መንግኦም ባዕሎም ክፈትሕዎ ዝሓሸ ምዃኑ እዩ ዝገልጸልና። ነዚ መሰረቱ ፍቕሪ እዩ። ኣብዚ እንተ ሰለጠ እቲ ዝበለጸ እዩ። እንተ ሰምዓካ ንኃውኻ ረባሕካዮ ይብለና። ኣብቲ ብዕብራይስጢ ዝተጻሕፈ ዝጥቀሙ ቃል ምልዋጥ የስምዕ እቲ ዝበደለ ጠባዩ ጥራሕ ዘይኮነ መንፈሱ ብምልኡ ይቕይር እሞ ኣብ ፍጹም ዕርቂ ይኣቱ ምስቲ ዝተበደለ ሓጢ ሓድ ይኸውን።

እቲ በዓሊ ንሓወ ምስማዕ እንተ አበዩ ንምስክርነት ክኸውን ሓደ ወይ ክልተ ሰባት ምሳኻ ጸውዕ ይብለና። ኣብዚ ካብ ጉዳይ ክልተ ወጺኡ ዕላውን መልክዕ ፍርድን ይለብስ (ዘዳግም 19:15)። ንኣኣቶም እውን ምስማዕ እንተ አበዩ ንቤተ ክርስትያን ንገር ይብል። ቤተ ክርስትያን ኣብዚ ንቁምስና ነቶም ብሓባር ኣብ ሓደ ቤተ ክርስትያን ዝሳለሙ እዩ ዘስምዕ። ነዚ ኹሉ እንተ አበዩ ንቤተ ክርስትያን እውን እንተ አበዩ ከም መጸበሓውን አረማውን ቁጻሮ ይብል። ብኻልእ አዘራርባ ከም ካብ ማሕበር ውጹእ ገርካ ርኣዮ ከም ሓደ ዘይአባል ገርካ ርኣዮ። እዚ መጨረሻታ ዝውሰደ ከቢድ ውሳኔ እዩ። ሕን ምፍዳይ አይኮነን እንታይ ድኣ ንድሕነት ማሕበር ኢልካ ዝውሰድ እዩ። ዓቢ ምስትውዓል ዘድልዮ ጉዳይ እዩ ምኽንያቱ ብቕሊል ንሓደ ንማሕበር ዝጠቅም ሰብ ከይነውጽእ ወይ ከይንዕንቅፍ።

ብዙሓት ኣብ ቤተ ክርስትያን ነዚ አገባብ ተጠቐሞምሉ እዮም። ኣብዚ እቶም ኣብ ሓላፍነት ዝርከቡ ንጥቕሚ ቤተ ክርስትያን ኢሎም ይውገዙ እሞ ነቲ በዓሊ አካል አባል ሰውነት ክርስቶስ ክትከውን አይትኽእልን ኢኻ/ኺ መስካሪ ወንጌል ክትከውን ክትኮኒ አይክአልን ኢሎም ካብ ማሕበር ይውግዝዎ። እዚ አገባብ ምስቲ ኢየሱስ ምስ ከፈልቲ ቀረጽን ዝሩጋትን ከምኡ እቲ በታኒ ወዲ ኣብ ሉቃስ 15 ዝነገሮ ከመይ ኢሉ ይሰማማዕ ዝብሉ አለዉ። እንተ ኾነ ኢየሱስ ምስ እዚአም ሰባት ክቕበሎም እንከሎ ብዘይ ቅድመ ኩነት አይኮነን። ንሳቶም ሕይወቶም ክቕይሩ እሞ ነቲ ቅድም ዝነበርዎ ዝነበሩ ክሓድጉ ምዃኖም ምስ አረጋገጸ እዩ ዝቕበሎም። ኢየሱስ ምስ

ሓጢአተኛታት ኮፍ ይብል ነሩ እንተ ኾነ ካብ ጸድቃናት ንላዕሊ ፈትይዎም አይኮነን ኣብኡ ክመልሶም ኢሉ እዩ። ነታ ሓጢአተኛ ሰበይቲ ኣብ ዝሙት ዝተረኸበት ካልአይ ጊዜ አይትበድሊ ኢልዎ። እቲ በታኒ ውሉድ ኣብኡ ተቐቢልዎ ንሱ ባዕሉ በደሉ ኣሚኑ ምስተጣዕሰ እሞ ኣብ ቤት ኣብኡ ባዕሉ ምስ ተመልሰ ኣብኡ ተቐቢልዎ።

ንጥቕሚ ቤተ ክርስቲያንን ንጥቕሚ ግለ ሰባትን ሓደ ወይ ሓንቲ ኣብቲ ጸረ ክርስቶስ ዝኾነ ነገራት እንተ ጸንዐ ወይ እንተ ጸንዐት ካብ ማሕበር ይባረር። ነዚ ኣብ ገለ እዋን ኣብ ቅዱስ ቍርባን ከይሳተፍ ብምኽልካል ንፍጽዎ። ሓደ ሰብ ጸረ ወንጌል እናኸደ ቅዱስ ቍርባን ክቕበል እንተ ደልየ ክልተ ዝገራጮ ነገር እዩ። ምኽንያቱ ነቲ ብሓጢአቱ ዝጎድኦ ጎይታ የላግጸሉ ኣሎ። እቲ ኩነታት ክቐየር እንተ ኾነ እቲ ሓጢአተኛ ኣከየይይድኡ መንፈሱ ክቐይር ኣለዎ። ንሱ ምስ ተነስሐ እሞ ሕይወቱ ምስ ቀየረ ብሕጉስ መንፈስ ቤተ ክርስቲያን ቆኖና ኃጢአቱ ሂባ ትቕበሎ።

ኣብ ምድሪ ዝአሰርክምዎ ዘበለ ኣብ ሰማይ እሱር ኪኸውን እዩ እዘን ቃላት ዝሕብራኦ ማሕበር ክርስቶስ ክትአስር ክትፈትሕ ስልጣን ተዋሂብዎ እዩ ማለት መን እዩ ኣባል ሰውነት ክርስቶስ ዝኸውን መን እዩኺ ክኸውን ዘይክእል። እዚ ስልጣን እዚ ንሓድነትን ነቲ ትምህርቲ ወንጌል ኣጽኒዖም ክሕዙ ይጠቅም እዩ። ብኣገገጥ ኣብ ገለ እዋን ብዘይ ኣገባቡ ነዚ ስልጣን እንተ ተጠቐምናሉ ዘይመገዱ ክነትሕዞ ንኸእል ኢና።

እንደገና ክልተ ወይ ሠለስተ ኾይኖም ብስመይ ኣብ ዝተኣከቡሉ ኣነ ከኣ ኣብኡ ኣብ ማእከሎም ኣሎኹ እሞ ክልተ ካባኻትኩም ኣብ ምድሪ ብዝለመንዎ ነገር ኩሉ እንተ ተሰማምዑ፣ ካብቲ ኣብ ሰማይ ዘሎ ኣባይ ኪውሃቦም እዩ ክርስቲያን ብዝኾነ ነገር ብፍቕርን ሓቅን ክራኸቡ እንከለዉ እቲ ርክቦም ንጸሎት ይኹን ንመጽናዕቲ ወይ ውሳኔ ንምውሳድ ኢየሱስ ኣብ መንግሥም ኣሎ ኢየሱስ ይዛረብን ይትግብርን። እዚ ዝዓበየ ህያብን ዝዓበየ ሓላፍነትን እዩ።

ቅዱስ ጳውሎስ ነዚ ክገልጽ ኢሉ ኣትኩሮኡ ኣብ ፍቕሪ ይግብር። ፍቕሪ ንኹሉ ክርስቲያናዊ ግብኡነት ትጥርንፍ። ፍቕሪ ጥራሕ እያ ንብጻይና ዘይትጎድእ በዚ ኸኣ እያ ናይ ነፍስወከፍ ትእዛዝ መልሲ እትኸውን። ትእዛዛት ብዘይ ፍቕሪ ምሕላዎም ይክኣል እዩ እንተኾነ ካልእ ኢየሱስ ዘይኮነ እንኸውን ፈሪሳውያን ኢና እንኸውን። ኣነ ብሓቂ ብሓወይ ብሓፍተይ ብፍቕሪ ዝግደስ እንተ ኾይነ ንትእዛዛት እሕልዎም ኣሎኹ ማለት እዩ ሽዑ ኸኣ እየ ንእግዚኣብሔር ኣፍቅሮ እየ ክብል ዝኸእል። ከምዚ ካብ ኮነ ኣብቲ ኣሕዋተይ ዝደልይዎ ነገራት ከተኩር ግድነት እዩ። ንርእሶም ወይ ንሓደ ሰብ ክጎድኡ ክርእዮም ከሎኹ ናተይ ግደ እዩ ክገንሖም ክመኽሮም ክዛረቡም። ዓገብ ክንብሎም ክርስቲያናዊ ሓላፍነት ኣሎና።

ሕዝቅኤል 33:7-9 ዘሎ እንተ ኣንብብና ከምዚ ዝስዕብ ነንብብ ኣነ ብዛዕባ ሓደ ሓጥእ ሰብ ብርግጽ ክመውት እዩ ኢሊ እንተ ተዛረብኩ ንስኻ ኸኣ ነቲ ኃጥእ ሕይወቱ ምእንቲ ከድገን ካብ ክፉእ መገዲ ኺምለስ እንተ ዘይተዛረብካዮ እዚ ሰብ እዚ ብሰሪ ኃጢአቱ ክመውት እዩ፣ ደሙ ግና ኻባኻ ኸደልዮ እየ ይብል። ኣነ ናይ ሓወይን ሓፍተይን ሓላዊ እየ። እዚ ግን ምሉእ ብምሉእ ማለት ኣይኮነን። ግንኺ ነቲ ኃጥእ ካብ ክፉእ መገዲ ክምለስ እንተ ኣጠንቀቕካዮ ንሱ ኸኣ እንተ ዘይተመልሰ ንሱ ብሰሪ ኃጢአቱ ኺመውት እዩ ንስኻ ግና ናጻ ኢኻ ይብል። ክንሳሕ ካብ ክፉእ ክምለስ ሓቢርካዮ ምምላስ እንተ ኣበየ ክበድ ኃጢአቱ ኣብ ርእሱ እዩ። ኣነ ንሓወይ ኣብ ሓጢአት ከይነብር ክድሕኖ ሓልፍነት ኣሎኒ፣ እንተኾነ ክድሕን ወይ ኸኹንን ናተይ ሓልፍነት ኣይኮነን። ናይ መወዳእታ ምርጫ ናቱ እዩ። ዝክአለና ክንሕግዝ እንተ ገርና ከሰክፈና የብሉን። እቲ ዝድለ ክተድሕኖ ካብ ክፉእ ክትመልሶ ዝክአለካ ትገብር እንተ ኣብዩ ሕልፍኻ ክትንክፈካ የብሉን። ናቱ ሓልፍነት እዩ።

አነ ከም ክርስትያን ክሓሱብ እንከሎኹ ምስ አምላኽ ዘሎኒ ርክብ ክሓሱብ አሎኒ። ቀንዲ እትኩረኤይ ንድሕነት ነፍሰይ ክገብር ይግብአኒ። ነፍሰይ ከድሕን አሎኒ ክብሃል እንከሎ ግን ናይ ሓቂ ዘፍቅር እሞ ንኻልኦት ዝግደስ ንማሕበር ክርስትያን ዝግደስ ነቶም ኣብ ክርስቶስ ሓቢሮም ዘለዉ ዝግደስ ክኸውን እንከሎ እዩ። ኣብ ገለ እዋን እዚ ምግዳስ ብኻልኦት ክብሃል እንከሎ ከምቲ መልእኽቲ ወንጌል ዝብሎ ምስኦም ገጽ ንገጽ ምርኻብ የስምዕ። ዓይንና ብምዕማት ከምኡ ገጽና ብምኽዋል ነቲ ዘይክርስትያናዊ ጠባያቶም ክርዩ ክንሕግዞም አይንኸእልን ኢና።

ከም ማሕበር ከም ቍምስና ኣብ ልዕሊ ነፍስ ወከፍና ሓላፍነት አሎና። ኣብ መንጎና ዘሎ ጸገማት ብዓይኒ ክርስቶ ክንፈትሖም እንተ ዘይከአልና ናይ ፍቕሪ ስራሕ ንሰርሕ አሎና ክንብል አይንኸእልን ኢና። ከምኡ ነቲ ኣብ መንጎ ዝርኤ ጸገማት ክንፈትሖም እንተ ኾና ኣብቲ ቀንዲ አተኩሮና ክንርኢ ክንክእል አሎና። ኣብ ሕይወት ሰባት ኣቲና ክንውስን ክንምርምር ማለት አይኮነን ነቲ ርኡይ ጸገማት ሰባት ክንዛረቡሉ ነቲ ጉዳይ ሓውናን ሓፍትናን ካብ ዘለዎ ዓዘቕቲ ከመይ ኢሉ ከም ዝወጽእ ክንሕግዞ ክንክእል አሎና። ካብቶም ኣብ ሕብረተ ሰብ ኣብ ጸገም ዘውርዱ ነገራት እሞ ኩልና ክንወፍረሎም ዘሎና ክንጠቅስ እንተ ኾና ድራግ ምጥቃም፣ ስኽራን፣ ወልፊ ጠላዕ፣ ኣብ ሓዳር ምዕግርጋር፣ ንስንኩላት ዘይምግዳስ እሞ ዝግብኦም ክብሪ ዘይምሃቦም፣ ዓለትነት ኣብ መንጎ ሰባት ወገይ ወገንካ። ነዞም ነገራት ኣብ መንበረ ኑዛዜ ጥራሕ ምንስሖም እኹል አይኮነን፣ እቲ ናይ መወዳእታ ዕርቂ ብደረጃ ማሕበር እዩ ክኸውን ዘለዎ። እዚ ኸአ እዩ ናይ ማሕበር ሓላፍነት ከም ኣካል ክርስቶስ ዝገብረና።

ሎሚ ዘንብብናዩ ወንጌል እምብአር ኩልና ማሕበር ክርስቶስ ክንገብሮ ዝግብኣና ኣብ ምዕራቕን ምፍታሕን ጸገማትና ብንጹር ይነግረና።

• ብሩህ ዝኾነ መገዲ ሒዝካ ሕይወት ምምራሕ: Accountability።

ካብቲ ክንጸሮ ዝግብኣና መሳቕል ከም ኦርድኦቲ ክርስቶስ ኣብ ዕለታዊ ሕይወትና ንጹር ጸብጸብ ሕይወት ክመርሑ ንሰባት ምንጋር። ንሰባት ኣብቲ ዝገበርዎ ምፍራድ ወይ ብዛዕባ ጌጋ ሰባት ምዝራብ ዘይኮነ ካብ ገግኦም ክመልሱ ምእንቲ ሓንቲ ከይ ሓባእካ ድኽመቶም ምንጋርም። ወለድን መማህራንን እኳ ነዚ ክገብሩ ከቢድ እዩ። ልክዕ ከምኡ ንኸማና ዝበሉ ወይ መዘናና ንዝኾኑ ከምዚ ግበሩ ክንብል ከቢድ እዩ። እንተ ኾነ እዚ እዩ ኦርድኦቲ ክገብርዎ ዝግብኦም። ኣብ ሓላፍነት ንዘለዉ እዚ ኣብ ገለ እውን ከቢድ እዩ። ውሳኔ ክትወስድ ከሎኻ ብላንጋ ላንጋ ወይ ብምቅብጣር አይውሰድን እዩ። ውሳኔ ክትወስድ ከቢድ መስቀል እዩ።

• ዕርቂ: Reconciliation።

ኣብ ፍጹም ዕርቅን ሕድገትን ክብጻሕ ኩልና ኦርድኦቲ ክርስቶስ ክንወፍረሉ ይግብኣና። ናይ አተሓሳስባ ፍልልይ፣ ዘይምርድዳእ፣ ዝዕንቅፍ ነገራት ንሰባት ክፈልዮም ይኸእል እዩ። እዚ ሕማቕ ስምዒት ኣብ መንጎ እንተ ቐጸለ ኣብ መንጎ ሰባት ፍልልይን ጉጅለ ጉጅለ ይፈጥር። እዚ ኣብ መንጎ ስድራታት ኣብ መንጎ ጎረባብቲ ኣብ ቁምስናታት ኣብ ስራሕ ቦታታት ክገጥም ይርኤ። ካብ ልብና ክንምሕር አሎና ጥራሕ ምባል እኹል አይኮነን። ጉዕዞ ዕርቂ ንጹር መገዲ የድልዮ ንሱ ከአ ንገጋኻ ምቕባል ንክፍኣትካ ምእማን። ክልቲኦም ቦዳልን ተበዳልን ክቕየሩ ክመሓሓሩ ፍጹም ድለት ክህልዎም ይግባእ። ከም ኦርድኦቲ ክርስቶስ መጠን ናይ ዕርቂ ልኡኻት ኣብ ጉዳይ ካልኦት ጥራሕ ምዃን እኹል አይኮነን ነቲ ኣብ ምነጎ ተፈጢሩ ዘሎ ሃንፍ ክነጽብብ ተራና ክንጻወት አሎና ከምኡ ኣብ ሕይወትና ዘሎ ነገራት ክንርኢ አሎና ብቐዳምነት። እዚ ክንገብር ንብዙሓት ከቢድ እዩ። ክንልወጥ ኣብ መስቀል ክርስቶስ ንጠምት።

• ኣብ ጸሎት ምትሕብባር: Prayerful Collaboration

ሰባት ክልተ ወይ ሰለስተ ብሓባር ከም ዝጽልዩ ምግባር ቀሊል ኣይኮነን። ናይ እዋና ናይ ኣገልግሎት መስቀል ኮይኑ ዘሎ ብማሕበር ምግልጋል እዩ ዝብሃል ብሂል ኣሎ። እዚ ብማሕበር ምስራሕ ግዜና ጥራሕ ዝወስዱ ዘይኮነ ብዙሕ ነገራት ክንገብር ይሓተና ብዙሕ ነገራት ካባና ይወስድ። ምትሕብባርና ውጽኢታዊ ክኸውን እንተኾነ ንባዕልና ክፉት ሕልናን ቅንዕና ክህልወና ኣለዎ ከምኡ ንቅኑዕ ነገራት ኩሉ ጊዜ ብብሩህ ገጽ ክንቅበሎ ይግባእ ብግሩህ መገዲ ከኣ ድለትና ክንገልጽ ኣሎና። ነቲ ንሕና ጽቡቕ እዩ ዝበልናዮ ጥራሕ ዘይኮነ ንናይ ሓባር ጥቕሚ ክንሰርሕ ኣሎና። ንሓሳባት ካልኣት ኣብ ገለ እዋን ንሕና እውን ዘይንሰማምዓሉ ብማሕበር ንዝተወስደ ውሳኔታት ክነተግብር ፍቓደኛታት ክንኸውን ኣሎና ምስኩሉ እና ኣምስገና ክነብር ኣሎና። ኣብ ገለ እዋን ብሓባር እናተሰማማዕካ ምስራሕ ከቢድ እዩ።

- **ሓቀኛ ፍቕር: Genuine Love**

ኣብ ፍቕር ዝለዓለ መግለጽ መልክዕ ወዲ ሰብ ንርኢ። ፍቕር ዝለዓለትን ዝያዳ ዕግበት መጠን ዝሃበትሉ ኣብ ሕይወት መጠኑ ብዙሕ ግድነታት እትሓትት እያ። ኣብ ንሎሚ ዝተነበት መልእኽት ጳውሎስ ንሰብ ሮማ ኣብ ፍቕር ኩሉ ሕግታት ምልኣት ይረክብ ይብለና። ፍቕር ኣብ ዘለዎ ኩሉ ኣሎ። ንሕና ብሓቂ ነፍቅር እንተ ኾና ሓደ እሙን ረድኢ ዝስከሞ መስቀል ክንስከም ፍቓደኛታት ኮና ኣሎና ማለት እዩ። ፍቕር ክነግስ ክንሓልፎ ዝግብኣና መሰናኽል ከምኡ መስቀላት ኣሎ። ፍቕር ኣብ ቲሕቲ መስቀል እያ እትዓቢ።

ድሕነት ምስ ናይ ኣሕዋትና ድሕነት ዝተተሓሓዘ እዩ። መኣዲ ድሕነት ኩልና ክንሳተፎ ዝድለ እዩ። ከም ሰባት መጠን ኣብ ድሕነት ሓውናን ሓፍትና ክንተግህ ነቲ ኣብ መንጎ ክዕንቅፍ ዝኽእል ነገራ ክንኣሊ እሞ ኩልና ደቂ ሓደ ክርስቶስ ክንኸውን ንጸልን ንጽዓርን።

ኣባ ንጉሠ ፍሥሓ